

Врз основа на член 22 став 1, точка 7 од Законот за локалната самоуправа ("Службен весник на РМ" бр.5/02 и "Службен весник на РСМ" бр.202/24), а во врска со член 11 и член 142 став 5 од Законот за социјалната заштита ("Службен весник на РСМ" бр.104/19, 146/19, 275/19, 302/20, 311/20, 163/21, 294/21, 99/22, 236/22, 65/23 и 192/25), Советот на Општина Демир Капија на VI-та седница одржана на ден 27.02.2026 година, донесе

ПРОГРАМА ЗА СОЦИЈАЛНА ЗАШТИТА ВО ОПШТИНА ДЕМИР КАПИЈА ЗА 2026 ГОДИНА

ВОВЕД

Социјалната заштита претставува систем на политики, мерки но и активности, со кои се спречуваат или надминуваат социјалните ризици кај граѓаните. Согласно Законот за социјалната заштита, надлежноста на општините од областа на социјалната заштита се реализира со годишна програма за потребите на граѓаните. Во програмата општината предвидува активности и финансиски средства за реализација на истите. Активностите се во насока на преземање мерки за надминување на социјалните проблеми кои неповолно се одразуваат врз добросостојбата на граѓаните во локалната заедница, зголемување на достапноста на услугите и нивно креирање согласно со потребите на најзагрозените граѓани. Социјалната заштита се остварува и преку преземање на мерки и активности во вработувањето, стипендирањето, домувањето, заштита на семејството, заштита на децата, здравствената заштита, воспитанието и образованието и во други области согласно со закон.

Програмата за социјална заштита овозможува финансиска поддршка на ранливи категории граѓани кои имаат потреба од помош за да се надмине состојбата која има потенцијал да го отежни или оневозможи непреченото социјално функционирање на поединецот или семејството.

I. ЦЕЛИ

Целта на програмата е развој на интегриран, транспарентен и одржлив систем на социјална заштита кој ќе обезбеди достапни, ефикасни и квалитетни мерки и услуги креирани според потребите на корисникот.

Со програмата се предвидува активностите на општина Демир Капија во областа на социјалната заштита да бидат насочени кон остварување на следните приоритетни цели:

- Обезбедување на рационално и ефикасно задоволување на потребите и интересите на населението на Општина Демир Капија во областа на социјалната заштита, во рамките на буџетските можности;
- Зајакнување на соработката со релевантните институции ЦСР Неготино, АВРСМ, образовните институции, во насока на намалување на социјалните и здравствените проблеми со кои се соочува населението во Општина Демир Капија;
- Зајакнување на јавната свест за потребата од поддршка на решавање на социјалните проблеми во општината;
- Подобрување на стандардот на населението и нивото на здравствената едукација.

II. МЕРКИ И АКТИВНОСТИ

II.1 СОЦИЈАЛНА ЗАШТИТА НА ЛОКАЛНО НИВО

Социјалната заштита е дејност од јавен интерес која се остварува преку мерки, активности, програми и политики за заштита од социјални ризици, превенција и надминување на социјалните проблеми кои неповолно се одразуваат врз добросостојбата на граѓаните, со цел:

- промовирање и одржување на социјална сигурност на граѓаните;
- спречување на социјалната исклученост;
- подобрување на квалитетот на животот на граѓаните и
- зајакнување на капацитетите на граѓаните за водење независен, активен и продуктивен живот.

ПЛАНИРАНИ АКТИВНОСТИ ОД ОБЛАСТА НА СОЦИЈАЛНАТА ЗАШТИТА КОИ ЌЕ СЕ СПРОВЕДУВААТ ВО ТЕКОТ НА 2026 ГОДИНА

1. Еднократна парична помош

Еднократна парична помош се доделува на лице или на семејство кое се нашло во состојба на социјален ризик, како и на лице и семејство заради претрпена природна непогода (земјотрес, поплава, пожар), на лице или член на семејството кое има потреба од оперативен зафат или лекување во здравствена установа.

Правото на еднократна парична помош се оставрува со поднесување на барање до Советот на Општина Демир Капија со прилог на потребна документација:

- копија од важечка лична карта;
- записник од надлежен орган за претрпена природна непогода (земјотрес, поплава, пожар);
- медицинска документација за лекување во здравствена установа (од матичен лекар, лекар-специјалист или отпусна листа);
- решение од надлежен центар за социјална работа;

Како баратели може да се јават исклучиво физички лица, жители на општина Демир Капија.

За секое поединечно барање надлежната комисија (Комисија за финансии и ЛЕР) се изјаснува со одобрување или неодобрување, со предлог за висината на одобрениот износ. Врз основа на позитивното мислење од надлежната комисија, Советот донесува решение за одобрување на еднократна парична помош.

➤ Износот на еднократна парична помош изнесува најмалку 3.000 денари.

Ова право е уредено со Правилникот за утврдување критериуми за доделување на еднократна парична помош, доделување на финансиски средства на граѓани и на здруженија на граѓани бр.07-90/9 од 04.02.2010 година ("Службен гласник на Општина Демир Капија" бр.1/2010).

Правото на еднократна парична помош се остварува еднаш во текот на една календарска година.

2. Еднократна парична помош за еднородителски семејства и семејства на самохрани родители

Еднократна парична помош се доделува на еднородителски семејства и семејства на самохрани родители кои се нашле во состојба на социјален ризик, доколку децата во тоа семејство се ученици до 18 години, односно студенти до 26 години возраст, а остварените месечни приходи по сите основи по член на семејството не се поголеми од 16.000 денари.

Еднородителско семејство е семејство со еден родител кој се грижи за развојот и подигнување на своите деца. Станува збор за разведени родители, а децата со одлука се дадени на чување и воспитување на едниот родител.

Самохран родител е родител кој сам ги врши родителските права и должности за детето поради

тоа што другиот родител на детето е непознат, починат, исчезнат или од оправдани причини привремено или трајно не ги извршува родителските права и должности.

Правото на еднократна парична помош се оставрува со поднесување на барање до Градоначалникот на општина Демир Капија со прилог на потребна документација:

- копија од важечка лична карта од родителот/полнолетно дете;
- копија од извод од матична книга на родените (за малолетни деца);
- потврда/уверение за самохран родител;
- доказ за разводот, доделување на малолетните деца на чување и воспитување на едниот родител;
- уверение за состојба на остварен доход (остварени годишни приходи по разни основи) за претходната година од Управата за јавни приходи;
- потврда за редовен ученик/студент;
- копија од активна трансакциска сметка;

Градоначалникот е должен да донесе решение во рок од 60 дена од денот на поднесувањето на барањето со потребната документација.

➤ Износот на еднократна парична помош изнесува 10.000 денари.

Правото на еднократна парична помош се остварува еднаш во текот на една календарска година, а како баратели може да се јават исклучиво жители на општина Демир Капија.

3. Еднократна парична помош за склучен брак

Еднократна парична помош се доделува за прв склучен брак на парови кои ќе се венчаат во 2026 година.

Правото на еднократна парична помош се оставрува со поднесување на барање до Градоначалникот на општина Демир Капија со прилог на потребна документација:

- копија од важечка лична карта;
- копија од извод од матична книга на венчаните;
- доказ за прв склучен брак од Управата за водење на матичните книги;
- копија од активна трансакциска сметка;

Градоначалникот е должен да донесе решение во рок од 60 дена од денот на поднесувањето на барањето со потребната документација.

➤ Износот на еднократна парична помош изнесува 20.000 денари.

Документот од став 2, алинеја 3, од страна на општината се прибавува по службена должност од надлежните институции, по претходно дадената писмена согласност на подносителот/корисникот за користење на неговите лични податоци во постапката за остварување и користење на правото на еднократна парична помош.

Право на еднократна парична помош за склучен брак има еден од брачните другари со постојано место на живеење во Општина Демир Капија, кој склучил брак во РСМ.

Правото на еднократна парична помош се остварува еднаш во текот на една календарска година.

На овој начин освен што се помагаат материјално семејствата, се поттикнува и наталитетот во општината.

4. Еднократна парична помош за пензионери

Еднократна парична помош се доделува на пензионери приматели на социјална пензија.

Правото на еднократна парична помош се оставрува со поднесување на барање до

Градоначалникот на општина Демир Капија со прилог на потребна документација:

- копија од важечка лична карта;
- доказ дека е корисник на социјална пензија;
- документ за висина на пензија/ чек од последна пензија;
- копија од активна трансакциска сметка;

Градоначалникот е должен да донесе решение во рок од 60 дена од денот на поднесувањето на барањето со потребната документација.

➤ Износот на еднократна парична помош изнесува 6.000 денари.

Правото на еднократна парична помош се остварува еднаш во текот на една календарска година, а како баратели може да се јават исклучиво жители на општина Демир Капија.

Финансиската поддршка е значајна и може да придонесе за подобрување на животниот стандард на нашите повозрасни сограѓани.

5. Помош во натура

Под помош во натура се подразбира обезбедување на облека, исхрана и други средства неопходни за минимална егзистенција на граѓанинот и семејството.

Општината во соработка со невладини организации и здруженија на граѓани ќе организира хуманитарни акции за помош на социјално загрозените лица (собирање на облека, храна, покуќнина и сл).

6. Проект "Општинско корисна работа"

Преку оваа социјална услуга директно се обезбедува помош и можност за вработувања на маргинализираните лица на територијата на општината. Преку работното ангажирање невработените лица се стекнуваат со вештини и работно искуство, со што во иднина ќе можат полесно да се вклучат во пазарот на трудот.

Потребните средства за реализација на овој проект ќе се обезбедат преку АВРСМ и од Буџетот на општината за 2026 година.

7. Проект "Јавни работи"

Веќе неколку години се спроведува проект во соработка со Агенцијата за вработување за работно ангажирање на невработени лица за вршење на јавни работи, а истиот се планира да продолжи и оваа година. Преку оваа услуга општината врши работно ангажирање во јавни сезонски работи на невработени лица со ниски квалификации и приматели на социјална помош.

Потребните средства за реализација на овој проект ќе се обезбедат од АВРСМ (80%) и од Буџетот на Општина Демир Капија за 2026 година (20%).

8. Проект "Народна кујна"

Веќе неколку години се спроведува проектот "Народна кујна" во соработка со Министерството за социјална политика, демографија и млади, Меѓуопштинскиот центар за социјална работа Неготино и ЈОУДГ "Борис Трајковски" Демир Капија, со кој се обезбедува топол оброк за лица со социјални проблеми. Корисници на оваа услуга се приматели на социјална помош и лица во социјален ризик. На овој начин се овозможува подобрување на квалитетот на животниот стандард на оваа социјално ранлива категорија на лица.

Потребните средства за реализација на овој проект ќе се обезбедат од МСПДМ и од Буџетот на Општина Демир Капија за 2026 година.

9. Проект за подобрување на социјалните услуги "Услуга помош и нега во домот"

Услугата обезбедува помош во вршење на основни активности од секојдневниот живот до 80 часа месечно, за лица со намален функционален капацитет кои не можат сами да се грижат за себе, со цел да се оспособи корисникот за само-помош односно да ја врати, стекне или одржи способноста самиот да се грижи за себе, за да продолжи да живее во сопствениот дом и да води независен живот во заедницата.

Услугата помош и нега во домот Општина Демир Капија ќе ја спроведува преку лиценциран давател на социјални услуги, а потребите средства за реализација на овој проект ќе се обезбедат од МСПДМ и од Буџетот на Општина Демир Капија за 2026 година.

10. Проект "Сензорна соба"

За помош и поддршка на учениците со попреченост детектирана е потребата од опремување на просторија со сензорно визуелни елементи во основното училиште или како посебна просторија во дневен центар, со што ќе се овозможи простор за поттикнување на психо-моторниот развој на учениците со попреченост и на децата од предшколска возраст каде се намалува или засилува стимулацијата на одредено сетилно во зависност од дијагнозата.

Овој проект ќе придонесе за суштинска вклученост на учениците со попреченост во редовните училишта и подобрување на пристапноста и инклузивноста на училиштата.

Со опремувањето на сензорна соба ја подигаме свесноста за создавање заедница во која сите деца ќе имаат еднакви можности за раст и развој.

11. Центар за здраво и активно стареење

Центарот за активно и здраво стареење ќе има за цел кон зголемување и унапредување на здравјето и социјалната благосостојба на старите и возрасни лица. Преку имплементирање на посебна програма за работа на центарот за здраво и активно стареење ќе се овозможи имплементација на содржини кои придонесуваат за активно учество и одржување на вештини и потенцијалите на старите и возрасни лица, услуги за обезбедување поддршка во заедницата; промовирање на здрави животни стилови, социјализација, спроведување и адаптирање на програмските активности согласно нивните потреби, одржување на физичкото и менталното здравје и намалување на појавата на деменција, обезбедување на повисок квалитет на живот во заедницата, меѓугенерациска соработка во заедницата.

12. Новогодишни/социјални пакети со прехранбени производи за лица од социјално ранливи категории и корисници на "Народна кујна".

Оваа активност е предвидена за лица корисници на гарантирана минимална помош и народна кујна и се жители на Општина Демир Капија.

Меѓуопштинскиот центар за социјална работа Неготино, на барање од општината ќе достави список на лица кои можат да го остварат ова право.

13. Новогодишни пакетчиња за деца од семејства во социјален ризик

Оваа активност е предвидена за деца чии родители се корисници на гарантирана минимална помош и се жители на Општина Демир Капија.

Меѓуопштинскиот центар за социјална работа Неготино, на барање од општината ќе достави список на лица/деца кои можат да го остварат ова право.

II.2 ЗАШТИТА НА ДЕЦАТА НА ЛОКАЛНО НИВО

Помеѓу надлежностите на Општината од областа на заштита на децата се вбројува и давање соодветна материјална помош на родителите за издржување, подигнување, грижа и заштита на децата, како и згрижување и воспитание на децата.

ПЛАНИРАНИ АКТИВНОСТИ ОД ОБЛАСТА НА ДЕТСКАТА ЗАШТИТА КОИ ЌЕ СЕ РЕАЛИЗИРААТ ВО ТЕКОТ НА 2026 ГОДИНА СЕ СЛЕДНИТЕ:

1. Еднократна парична помош за новородено дете

Општината ќе доделува еднократна парична помош за новородени деца и тоа:

- Еднократна парична помош за првото дете родено во Новата година и
- Еднократна парична помош за секое новородено дете во 2026 година.

Правото на еднократна парична помош се оставрува со поднесување на барање од еден од родителите на детето до Градоначалникот на општина Демир Капија, во рок од 90 дена од раѓањето на детето, со прилог на потребна документација:

- копија од лична карта од родителите,
- копија од извод од матична книга на родените (за новороденчето) и
- копија од активна трансакциска сметка на еден од родителите.

Градоначалникот е должен да донесе решение во рок од 60 дена од денот на поднесувањето на барањето со потребната документација.

Еднократната парична помош изнесува:

- **10.000 денари, за првото дете родено во Новата година,**
- **7.000 денари, за секое новородено дете и**
- **15.000 денари, во случај кога мајката ќе роди повеќе деца одеднаш (близнаци, тројка и повеќе).**

Право на еднократна парична помош за новороденче родено на територијата на Република Северна Македонија има еден од родителите со постојано место на живеење во Општина Демир Капија.

На овој начин освен што се помагаат семејствата и се поттикнува наталитетот, општината ќе може да добие и евиденција за новородени деца во општината на годишно ниво, со што ќе се утврди и дали постои тренд на пораст или опаѓање на бројот на новородени деца во општината.

2. Субвенционирање на престој во јавната детска градинка на деца од семејства од социјален ризик и деца со попреченост

Покрај правото на партиципација, кое претставува ослободување на дел од цената што паѓа на товар на родителот во трошоците за згрижување, воспитание, одмор и рекреација на децата во јавните установи за деца уредено со Правилникот за поблиските критериуми и начинот на остварување на правото на партиципација во трошоците за згрижување, воспитание, одмор и рекреација на деца во јавните установи за деца, Општина Демир Капија во 2026 година ќе субвенционира и целодневен престој во јавната детска градинка на деца од семејства во социјален ризик и деца со попреченост.

Правото за субвенционирање на престој се остварува за дете кое е редовно запишано и посетува градинка, а е од семејство од социјален ризик или дете со попреченост.

Правото за субвенционирање на престој се оставрува со поднесување на барање до Советот на Општина Демир Капија со прилог на потребна документација:

- копија од важечка лична карта на подносителот на барањето;
- копија од извод на матична книга на родени на детето;

- доказ за докажување на состојбата на социјален ризик (медицинска документација, решение од надлежен центар за социјална работа, потврда за невработеност и др.);
- наод, оценка и мислење на стручен орган за видот и степенот на попреченост;

II.3 ЗДРАВСТВЕНА ЗАШТИТА НА ЛОКАЛНО НИВО

Во поглед на надлежностите во сферата на здравствената заштита на територијата на општината, активно ќе се вклучиме во промовирањето на здрави стилови на живеење, подигнување на јавната свест и здравствената култура со цел намалување на опасностите и здравствените проблеми кај граѓаните.

Општината ќе поддржи проекти кои ќе се однесуваат на промоција и унапредување на правата на пациентите, поддршка на кампањи за подигнување на јавната свест за сопственото здравје, ќе ги информира граѓаните за состојбата на евентуални заразни болести на територијата на општината и секако ќе се вклучи активно во организирање на трибини и советувања од областа на здравствената заштита.

1. Здравствено воспитување на населението преку организирање на едукативни предавања/работилници

2. Поддршка на здруженија кои ќе организираат одбележување на значајни датуми од областа на здравјето

3. Проект "Рурален доктор" - медицински тим од доктор и медицинска сестра ќе вршат прегледи во селата во општината. Оправданоста на овој проект се гледа во состојбата на терен односно граѓаните од населените места се приморани да патуваат до градот за да бидат прегледани, да препишат и да си купат лекови.

АКЦИСКИ ПЛАН ЗА СПРОВЕДУВАЊЕ НА ПРОГРАМАТА ЗА СОЦИЈАЛНА ЗАШТИТА ЗА 2026 ГОДИНА

Ред. бр.	Активност	Цели	Финансиски средства (сума изразена во МКД)		Индикатори
			Буџет на општина	Други извори	
1.	Еднократна парична помош	Финансиска поддршка на лица кои се нашле во положба на социјален ризик	400.000	/	Број/процент на мажи/жени кои добиле еднократна парична помош
2.	Еднократна парична помош за еднородителски семејства и семејства на самохрани родители	Финансиска поддршка на еднородителски семејства и семејства на самохрани родители	150.000	/	Број на еднородителски семејства/самохрани родители Број/процент на мажи/жени кои добиле еднократна парична помош
3.	Еднократна парична помош за склучен брак	-Финансиска помош на семејствата; -Раст на бројот на бракови меѓу млади луѓе; -Поттикнување на natalitetot;	500.000	/	Број на склучени бракови
4.	Еднократна парична помош за пензионери	Финансиска поддршка и подобрување на животниот стандард	90.000	/	Број на корисници на семејна пензија Број/процент на мажи/жени кои добиле еднократна парична помош
5.	Помош во натура	-Подигање на свеста на населението за потребната помош и поддршка на ранливото население; -Организирање акции за обезбедување на хуманитарна помош за ранливо население; -Обезбедување на донации за помош во храна, средства, облека и друг вид на неопходна помош; -Работно ангажирање на невработени лица заради стекнување на одредени вештини; -Вклучување на невработени лица на пазарот на трудот;	/	100.000	Број на организирани акции Број на лица/семејства кои добиле помош Број на мажи/жени вклучени во организацијата
6.	Проект "Општинско корисна работа"	Работно ангажирање на невработени лица заради стекнување на одредени вештини; -Вклучување на невработени лица на пазарот на трудот;		504.000	Број на невработени мажи/жени ангажирани во ОЈР
7.	Проект "Јавни работи"	Работно ангажирање на невработени лица со ниски квалификации и приматели на социјална помош	120.000	288.000	Број на невработени мажи/жени ангажирани во јавни работи
8.	Проект "Народна кујна"	Подобрување на квалитетот на животниот стандард на социјално ранлива категорија на лица	50.000	341.640	Број на мажи/жени кои добиле топол оброк
9.	Услуга помош и нега во домот	Овозможување на лицето на продолжи да живее во сопствениот дом и избегнување од	150.000	11.779.200	Број на мажи/жени на кои е испорачана услугата (крајни

		Сместување во установа			корисници)
10.	Проект "Сензорна соба"	Инклузивност во образовниот процес, сите деца се вклучени и прифатени. Помош на учениците со потешкотии во учењето, развојни нарушувања или сензорни нарушувања да научат да комуницираат со светот околу нив, но во безбедна средина која им ја зголемува самодовербата и нивните способности	100.000	500.000	Број на машки/женски ученици со попреченост
11.	Центар за здраво и активно стареење	Можност за активен квалитетен и здрав живот и во третата доба преку поголема социјализација	72.000	1.966.738	Број на машки/женски активни пензионери
12.	Новогодишен/социјален пакет	Помош на ранливи категории	30.000	/	Број на лица/семејства кои добиле социјален пакет
13.	Новогодишни пакетчиња	Еднакви можности за сите	30.000	/	Број на машки/женски деца кои добиле новогодишно пакетче
14.	Еднократна парична помош за новородено дете	-Парична помош за семејства што имаат нов член; -Евиденција на новородени деца во Општина Демир Капија на годишно ниво;	200.000	/	Број на поднесени барања Број на новородени машки/женски деца
15.	Субвенционирање на престој во детска градинка	Помош и поддршка на родителите и создавање услови за вклучување на сите деца во градинка	100.000	/	Број на машки/женски деца кои ја искористиле мерката
16.	Едукативни предавања/работилници	Здравствена едукација на населението	10.000		Број на машки/женски кои учествувале на предавања
17.	Поддршка на здруженија за одбележување на значајни датуми	Подигање на свеста за здравјето и прилика да се привлече внимание за здравствените проблеми со кои се соочуваат луѓето	10.000		Број на организирани настани Број на машки/женски присутни на настани
18.	Проект "Рурален доктор"	Подобрување на пристапноста до основна здравствена заштита на жителите од руралните средини	/	/	Број на машки/женски корисници на услугата
		ВКУПНО	2.012.000	15.479.578	

III. ФИНАНСИРАЊЕ

Активностите предвидени со програмата ќе се финансираат од средства на Буџетот на Општина Демир Капија за 2026 година, донации и други извори.

IV. ДРУГИ ФОРМИ НА АКТИВНОСТИ

Други форми на активности кои ќе се помагаат од Буџетот на Општина Демир Капија се:

-обезбедување на стручна и друга поддршка со кадри и опрема со која располага општината;

-организирање на протоколарни средби за воспоставување соработка на претставници од општината со потенцијални донатори од областа на социјалната и здравствената заштита;

-поддршка на реализирање проектни активности реализирани од здруженија на граѓани од областа на социјалната заштита.

Овие форми на активности ќе се реализираат согласно можностите на Општина Демир Капија, со средства од општинскиот буџет и други извори на средства.

V. ЗАВРШНИ ОДРЕДБИ

Оваа Програма влегува во сила со денот на објавувањето во "Службен гласник на Општина Демир Капија", а ќе се применува од 01 јануари 2026 година.

Совет на Општина Демир Капија
Претседател
Мирјана Јаневски

